

॥ श्री ॥

शेषसमुच्चयः ।

प्रथमः पटलः ।

ब्रह्मार्कवैश्रवणकृष्णसरस्वतीश्री-
गौर्यग्रजा ददतु काळ्यपि मातरो मे ।
क्षेत्राधिपोऽथ रुरुजिद्गिरिशादिरूपा-
णीन्द्रादयोऽपि नमतेभिमतं प्रसन्नाः ॥ १ ॥

श्रीमद्गुरुन् गणेशं ब्रह्मादीर्देवताश्च नत्वाथ ।
शेषसमुच्चयविषयां विमृशामि यथामति व्याख्याम् ॥

अत्र खलु ग्रन्थकृत् सप्तविधतन्त्रप्रतिपादकात् तन्त्रसमुच्चयाख्याद्
ग्रन्थादवशिष्टानि ब्रह्मादिविषयाणि तन्त्राणि समुच्चित्य प्रतिपादयितुमिच्छन्नादौ
तदविघ्नपरिसमाप्त्यादिप्रयोजनाय ता एव देवता उद्दिश्याशिषं प्रार्थयते –
ब्रह्मार्केत्यादिना । एता ब्रह्माद्या देवता नमते नमनं कुर्वाणाय मे मह्यं प्रसन्ना
अभिमतमिष्टं ददतु । कास्ता देवता इत्याह – ब्रह्मार्कवैश्रवणकृष्णसरस्वती-
श्रीगौर्यग्रजाः, ब्रह्मा प्रसिद्धः, अर्कः सूर्यः, वैश्रवणस्स एव, कृष्णो गोशालास्थः
कृष्णः, सरस्वतीश्रीगौर्याः प्रसिद्धाः, अग्रजा ज्येष्ठा, काळी भद्रकाळी, मातरो
वीरभद्रगणपतिसहिताः प्रसिद्धा एव, क्षेत्राधिपः क्षेत्रपालः, अपिशब्दः
समुच्चयार्थः । अथ रुरुजिद्गिरिशादिरूपाणि । रुरुजिदिति रुरुनाम्नो दैत्यस्य

हन्त्री भद्रकाळी, गिरिशः शिवः, आदिशब्देन तत्रत्या मातरः क्षेत्रपालश्च तद्रूपाणि दैवतानि । इन्द्रादयः स्वप्राधान्येन स्थापनीया लोकपालाः । अपिशब्दोऽत्रापि समुच्चयार्थः । अत्र ब्रह्मादिक्षेत्रपालान्तानां तन्त्राणि षड्भिः पटलैरभिधाय सप्तमादिपटलैरुरुजिदादीनां तन्त्राणि वक्ष्यामीति मध्यस्थ-स्याथशब्दस्यार्थः ।

**गुरून् प्रणम्याथ गुरोर्निदेशा-
 देशां प्रतिष्ठाद्यभिधीयतेऽथ ।
 स्वतन्त्रके साङ्गनिरङ्गभिन्ने
 बह्वेकवेरेऽपि विशेषयुक्तम् ॥ २ ॥**

चिकीर्षितं प्रतिजानीते – गरुनिति । अथ अभिमतप्रार्थनानन्तरमेव गुरून् प्रणम्य । गुरोर्निदेशाद् गुरोरनुज्ञां प्राप्य । एषां ब्रह्मादीनाम् । स्वतन्त्रके स्वप्राधान्येन स्थापनीये । साङ्गनिरङ्गभिन्ने साङ्गादिभेदेन च स्थापनीये । स्वतन्त्रसाङ्गादिभेदं तूत्तरत्र वक्ष्यति । बह्वेकवेरेऽपि बहुवेरे एकवेरेऽपि । विशेषयुक्तं यथा भवति तथा, प्रतिष्ठादि प्रतिष्ठापूजादिकमभिधीयते, अस्माभिरिति शेषः ।

**योऽयं तन्त्रसमुच्चयो गुरुकृतो यत्तन्त्रसारग्रहात्
 तच्छिष्टागमसारसङ्ग्रहतयेहारभ्यमाणे ततः ।
 ग्राह्यं शेषसमुच्चये सुकुशलै सामान्यकर्माखिलं
 योऽजाद्येषु विशेष एष निखिलः सुव्यक्तमत्रोच्यते ॥ ३ ॥**

अस्य ग्रन्थस्य तन्त्रसमुच्चयशेषत्वेन शेषसमुच्चयत्वं प्रतिपादयति – योग्यमिति । यत्तन्त्रसारग्रहाद् येषां तन्त्रप्रतिपादकानामागमानां सारं गृहीत्वा । गुरुकृतः अस्मद्गुरुभिर्विरचितोऽयं यस्तन्त्रसमुच्चयः । तच्छिष्टागमसारसङ्ग्रहतया तेभ्यस्तन्त्रसमुच्चयमूलभूतेभ्य आगमेभ्योऽवशिष्टेभ्य आगमेभ्यः सारसङ्ग्रह-त्वेनारभ्यमाणे इह शेषसमुच्चये ततस्तस्मादेव तन्त्रसमुच्चायात् सुकुशलैः साधकैरखिलं सामान्यकर्म ग्राह्यं स्यात् । अत्र पुनरजाद्येषु ब्रह्मादिषु यो विशेष

एष निखिलः सुव्यक्तं सुतरां स्पष्टं यथा भवति तथाऽस्माभिरुच्यते ।

**स्नातः स्वे सदने विशोधिततले स्नातान् गुरुं मूर्तिपां-
श्चाथ प्राग्वदनान् पुरो गणपतिं सम्पूज्य संवन्द्य तान् ।
पाद्यादीनथ मूलमूर्तिमनुभिः सम्पूज्य कर्तेशदि-
श्येतैस्तानभिपूज्य भुक्तवत आचान्तान् वृणीतानतः ॥ ४ ॥**

तत्रादौ गुरुवरणं संगृह्णाति - स्नात इति । अथ कर्ता स्नातो भूत्वा स्वे
सदने विशोधिततले कृतस्थलशुद्धौ भूभागे स्नातान् गुरुं मूर्तिपांश्च प्राग्वदनानास्य
उपवेश्य । पुरोभागे गणपतिं दीपं च सम्पूज्य तान् संवन्द्य स्वस्येशदिशि
मूलमूर्तिमनुभिः पाद्यादीनि संसाध्य एतैः पाद्यादिभिरेतैर्मन्त्रैश्च तानभिपूज्य
भुक्तवतः कृतभोजनानाचान्तांस्तान् ततोऽर्घ्यदानानन्तरं वृणीत ।

**मया संपूजितैरत्र दक्षिणाभिश्च तोषितैः ।
क्रियतां ब्रह्मयागो मे प्रार्थयामि प्रसीदत ॥ ५ ॥**

**स्वस्वदोःसमवलम्बने वद-
न्त्वों तथेति त इति स्वयंभुवि ।
स्वस्वनामभिदुरो वृतौ मनुः
स्यात् परेष्वखिलमन्यदुक्तवत् ॥ ६ ॥**

ब्रह्मणि वरणमन्त्रं पठति - मयेति । ते गुरुमूर्तिपाः स्वस्वदोः समवलम्बने
ओं तथेति वदन्तु । स्वयंभुवि ब्रह्मणीति वृतौ मनुः स्यात् । परेषु सूर्यादिषु
स्वस्वनामभिदुरः 'क्रियतां सूर्ययागो मे' इत्यादिनामभेदयुक्तः । अन्यदखिलं
कर्माक्तवदेव ।

**इह प्रमोदधात्रादिमनवोऽजारुणादिषु ।
मूर्तिनां वेदराश्यादिसङ्ख्या ग्राह्यास्तु मूर्तिपाः ॥ ७ ॥**

इह वरणे । आजारुणादिषु ब्रह्मसूर्यादिषु । मूर्तिनां, प्रमोदधात्रादिमनवः

ब्रह्मणि प्रमोदादयः सूर्ये धात्रादयश्चोत्तरत्र वक्ष्यमाणाः । अन्येषु स्वस्वयोग्या मूर्तिपा वेदराश्यादिसंख्याश्चत्वारो वा द्वादश वाऽष्टौ वा ग्राह्याः ।

स गुरुश्च समूर्तिपालकर्ता
सुपरीक्ष्य स्ववधार्य सद्गुणाढ्याम् ।
धरणीं द्रुहिणारुणादियोग्यां
निशि गृह्णीत विशेषविच्छुभायाम् ॥ ८ ॥

भूपरिग्रहं संगृह्णाति – स गुरुरिति । समूर्तिपालकर्ता मूर्तिपैः कर्त्रा च सहितः संवृतो विशेषविद् गुरुः सुपरीक्ष्य सुतरां परितो विलोक्य सद्गुणाढ्यां द्रुहिणारुणादियोग्यां ब्रह्मसूर्यादीनां योग्यां धरणीमवधार्य शुभायां निशि गृह्णीत ।

देवान्तरस्थित्यनपेक्षयैव
यत्राजितादेरथवाप्यजादेः ।
स्थितिः प्रकल्प्यायतनं तदेतत्
स्वतन्त्रकं स्यात् तदपेक्षमन्यत् ॥ ९ ॥

तत्रैकस्य बहूनां वा भूपरिग्रहेऽङ्गाङ्गिभेदेन विभागभेदमाह – देवान्तरेति । अजितादेस्तन्त्रसमुच्चयोक्तविष्णवादेरथवा इहोक्ताजादेरपि देवस्य देवान्तर-स्थित्यनपेक्षयैव यत्र स्थितिः प्रकल्प्या तदेतदायतनं स्वतन्त्रकं स्यात्; अन्यत् साङ्गनिरङ्गादि वक्ष्यमाणं तत्तदपेक्षं देवान्तरस्थित्यपेक्षमेव ।

मध्येऽजः स्वपदे धनेशतरणी प्रागीशमध्येऽथ मा-
शर्वाणीरवयो यमेन्द्रदिशि गोशालेन्दुरक्षोग्निषु ।
काली दण्डधराशरेन्दुषु जनन्यो वाग्विधौ ग्रामपु-
र्यादौ क्षेत्रप ईश्वरेन्द्रशशिषु ज्येष्ठानिलाब्धीशयोः ॥ १० ॥

तत्र ब्रह्मादीनां स्थाननियममाह – मध्येऽज इति । तत्र ग्रामपुर्यादौ मध्ये अजः स्यात् । धनेशतरणी स्वपदे वैश्रवणः उत्तरे भागे सूर्यः पूर्वभागे

माशर्वाणीरवयः क्रमात् प्रागीशमध्येषु । तत्र श्रीः प्राग्भागे उमा ईशदिशि सूर्या
मध्ये । प्रागुक्तप्राग्भागाद् विकल्पेन यमेन्द्रदिशि गोशाला । काली इन्दुरक्षोऽग्निषु ।
जनन्यो दण्डधराशरेन्दुषु यमनिर्ऋतिसोमेषु । वाक्सरस्वती विधौ ब्रह्मस्थाने ।
क्षेत्रप ईश्वरेन्द्रशशिषु, अनिलाब्धीशयोः ज्येष्ठा च स्यात् ।

**स्नात्वा तत्र कृतासनः स्वमनुविन्यासादि कृत्वा गुरु-
भूतान्नेन तु देवताभ्य इति मध्याशासु दत्त्वा बलिम् ।
स्वाचान्तः सकलीकृतास्त्रकृतरक्षात्माथ मध्ये स्थितो
भूतानीत्यपवासयेदिह वसद् विज्ञाप्य भूतादिकम् ॥ ११ ॥**

तं परिग्रहक्रियाक्रममाह – स्नात्वेति । गुरुः स्नात्वा तत्र स्थले कृतासनो
भूत्वा स्वमनुविन्यासादि कृत्वा भूतान्नेन भूतकूरसहितेन हविषा मध्याशासु
मध्येऽष्टासु दिक्षु च देवताभ्य इत्यादिना मन्त्रेण बलिं दत्त्वा स्वाचान्तः
सकलीकृतास्त्रकृतरक्षात्मा सकलीकृत्यास्त्रेण कृतात्मरक्षो भूत्वा मध्ये स्थितो
भूतानीति मन्त्रमुच्चरन्निह वसद् भूतादिकं विज्ञाप्यापवासयेत् वियोजयेत् ।

**देवताभ्यः पितृभ्योऽथ भूतेभ्यः सह जङ्गमैः ।
एतत्स्थाननिवासिभ्यः प्रयच्छामि बलिं नमः ॥ १२ ॥**

**भूतानि राक्षसा वापि येऽन्न तिष्ठन्ति केचन ।
ते सर्वे व्यपगच्छन्तु स्थानं कुर्या स्वयंभुवः ॥ १३ ॥**

**गृह्यते यद्यदर्थं भूस्तत्तत्पदमिहोन्नयेत् ।
ग्राह्यो वैश्रवणे त्वत्र धनदस्येत्ययं मनुः ॥ १४ ॥**

तत्र प्रस्तुतमन्त्रद्वयं पठति – देवताभ्य इति, भूतानीति च । इह यद्यदर्थं
यां यां देवतां विषयीकृत्य भूर्गृह्यते स्वयंभुव इत्यस्य स्थाने तत्तत्पदं तस्यास्तस्या
देवतायाः पदमुन्नयेत् ऊहयेत् । स्थानं कुर्यामहं रवेरित्यादीत्यर्थः । वैश्रवणे
त्वत्र भूतानीति मन्त्रस्य स्थाने धनदस्येत्ययं मनुर्ग्राह्यः । Shripuram Publications
www.shripuram.org

धनदस्य करिष्येऽत्र वेश्म युष्मदनुज्ञया ।
व्यपगच्छन्तु यूयं तत् स्थानमन्यदितो नमः ॥ १५ ॥

तन्मन्त्रं पठति - धनदस्येति ।

शस्त्रैरथास्त्रमहितैरपहाय गुल्मा-
द्यस्त्रेण दिक्षु मिनुयात् परितोऽत्र शङ्कून् ।
सूत्रं च तद्विगुणवेष्टनकृत् प्रसार्य
रक्षां चरेत् परिगृहीतवसुन्धरायाः ॥ १६ ॥

अथास्त्रमहितैः शस्त्रैरस्त्रेण गुल्मादि गुल्मवृक्षादिकमपहाय त्यक्त्वा मिनुयात्
स्वेष्टं मानं कल्पयेत् । पुनरत्र परितोऽष्टासु दिक्षु शङ्कून् कृत्वा तद्विगुण-
वेष्टनकृत् शङ्कौ शङ्कौ द्विगुणवेष्टनकृद् भूत्वा सूत्रं च प्रसार्य परिगृहीत-
वसुन्धरायाः परिगृहीताया भूमे रक्षां चरेत् ।

स्नातस्तद्देवतात्माभिनववृषयुगाद्यैस्त्रिधा पञ्चधा वा
कृष्ट्वा मूलेन तत्रावपतु शुभदिने सर्वधान्यानि मन्त्री ।
सिञ्चेत् कुर्यात् समन्ताद् वृत्तिमथ फलितेष्वेषु गोब्राह्मणेभ्यो
दद्यात् तान्येकरात्रं त्र्यहमुत पशवः स्वैरमत्रावसेयुः ॥ १७ ॥

अथ मन्त्री कर्मसु मन्त्रयोगकुशलो गुरुः शुभदिने स्नातस्तद्देवतात्मा
भूत्वाऽभिनववृषयुगाद्यैर्नवैः कर्षणसाधनैः सह मूलेन त्रिधा पञ्चधा वा कृष्ट्वा
तत्र मूलेन सर्वधान्यान्यावपतु सिञ्चेच्च । समन्ताद् वृत्तिमपि कुर्यात् । अथैषु
धान्येषु फलितेषु तानि गोब्राह्मणेभ्यो दद्यात् । एकरात्रं द्विरात्रं वा पशवोऽत्र
स्वैरमावसेयुः । आवासं कारयेयुरित्यर्थः ।

खात्वा कर्तृवशादुत स्थलवशात् तां शोभनेऽहिनि क्षमा-
मन्तर्मण्डलमत्र मृद्भिरुपलैः पादोनमापूर्य च ।
वेद्यामीशदिशीष्टवास्तुरिह तु स्थानाद्याभिज्ञो गुरु-

न्यस्याधारशिलादि गर्तमवशिष्टं पूरयेद् यत्नतः ॥ १८ ॥

पुनः शोभनेऽहनि कर्तृवशात् पुरुषप्रमाणम् । उत स्थलवशात् जलान्तमश्मान्तं वा अन्तर्मण्डलम् अष्टमूर्तिस्थानपर्यन्ताम् । तां क्षमां खात्वा मृद्भिरुपलैश्च पादोनमापूर्यात्र वेद्यामीशदिशीष्टवास्तुर्भूत्वा इह तु स्थानाद्यभिज्ञ आधारशिला-निधिकलशादीनां स्थानप्रमाणविधानादि जानन् गुरुराधारशिलादि न्यस्यावशिष्टं गर्तं यत्नतः पूरयेत् ।

**प्रागाधारशिलां ततो निधिघटं त्वाधारशक्त्यास्पदं
पश्चात् कच्छपमक्षराब्जनिलयं मन्त्री प्रतिष्ठापयेत् ।
विघ्नेशापचितिं विधाय यमदिग्द्वार्यग्रतः स्वस्तिके
देवेज्यामथ योगनालमुपदध्यादेवमत्र क्रमः ॥ १९ ॥**

अत्र क्रमं दर्शयति - प्रागिति । पूर्वमाधारशिलां पुनराधारशक्तेराश्रयं निधिकलशं पश्चादक्षराब्जनिलयं पूजितलिपिपङ्कजमब्जनिलयं यस्य तत्, कच्छपं च प्रतिष्ठापयेत् । मन्त्रीति तत्र प्राप्तान् मन्त्रान् जानन्नित्यर्थः । पुनर्यमदिशि विघ्नेशपूजामग्रतः स्वस्तिके देवेज्यां च विधायार्थं योगनालमुपदध्यात् । अत्र एवमिति तन्त्रसमुच्चयोक्त एव क्रियाक्रम इत्यर्थः ।

**तत्र स्थलेऽथ सुदृढे सुदृढोपपीठ-
युक्तेऽपि वा निशि विधानविदिष्टवास्तुः ।
द्वास्थानतो गुरुरुदग्विनिधाय वह्नि-
मिष्ट्वेष्टकाकलशमारभतां च होमम् ॥ २० ॥**

इष्टकानिधानमाह - तत्रेति । तत्र स्थले सुदृढोपपीठयुक्ते (पीठेति?) उपपीठयोगे सत्युपपीठस्योपर्येष्टकानां स्थानमित्यर्थः । तत्रापि निशि विधानविदिष्टवास्तुर्गुरुर्द्वाःस्थानतो भविष्यद्द्वारादुदग्भागे वह्निं विनिधायेष्टकाः कलशं चेष्ट्वा होमं चारभताम् ।

पक्वात् प्राङ्मूलवर्णे रविधनदमुखेषूपरि ब्रह्मलक्ष्मी-
 कृणोष्वन्येषु पञ्चोपनिषदणुभिराज्यं जुहोत्वत्र पक्वम् ।
 पत्युर्मूलेन मातृष्विह तु च समिदादीनि तारेण गाय-
 त्र्यान्येष्व्राज्यं ततः प्राक् तदणुभिरजपूर्वेषु पश्चात् परेषु ॥
 २१ ॥

अत्र होमे रविधनदमुखेषु शिवपक्षीयेषु पक्वात् प्राङ् मूलवर्णैः ब्रह्मलक्ष्मीकृणोषु विष्णुपक्षीयेषु पक्ववादुपरि मूलवर्णैः अन्येषु शिवपक्षीयेष्वत्र पक्वानन्तरं, पञ्चोपनिषदणुभिरप्याज्यं जुहोतु । मातृषु पत्युर्वीरभद्रस्य मूलेनान्येषु स्वस्वपक्वोक्तमन्त्रेण च पक्वं जुहोतु । इह तु मातृषु समिदादीनि चतुर्द्रव्याणि तारेणान्येषु गायत्र्या च जुहोतु । अजपूर्वेषु विष्णुपक्षीयेषु ततश्चतुर्द्रव्यहोमात् प्राक् तदणुभिः प्रणवव्याहृत्यादिभिः “भूराद्याः पृथगेव लोकपतयः” इत्यादितन्त्रसमुच्चयश्लोकोक्तमन्त्रैः परेषु शिवपक्षीयेषु चतुर्द्रव्यहोमतः पश्चाच्च तैराज्यं जुहोतु ।

तारव्याहृतिपूर्वकास्तदणवो विष्णूदिता विश्वसृक्
 श्रीकृणोषु शिवोदिताः स्युरितरेष्विच्छादयः शक्तयः ।
 काल्यामष्ट भवेयुराभिरिह होमोऽष्टाष्टसङ्ख्यं ततो
 होमान्ते गुरुरिष्टकादिषु चरेत् सम्पातपातादिकम् ॥ २२ ॥

तत्र विश्वसृक्श्रीकृणोषु विष्णुपक्षीयेषु तारव्याहृतिपूर्वका विष्णूदितास्तदणवः स्युः । इतरेषु शिवपक्षीयेषु शिवोदिताश्च तदणवः स्युः । काल्यामिच्छादयः पूजापटले वक्ष्यमाणा अष्ट शक्तयस्तदणवो भवेयुः । इह काल्यामाभिः शक्तिभिरष्टाष्टसंख्यं पृथगष्टेष्टकार्थं होमः स्यात् । ततो होमान्ते गुरुरिष्टकादिषु सम्पातपातादिकं चरेत् ।

प्रागुदगादिगृहमुखद्वारावामप्रदेश एतासाम् ।
 न्यासो मूलेन स्याद् विधानताष्ठयुगयोगिना गौर्याम् ॥ २३ ॥

प्रागुदगादिगृहमुखद्वारा वामप्रदेशे प्रागुदगादिभूतस्य प्रासादमुखद्वारस्य दक्षिणप्रदेशे वामेतरद्वारशाखामूल इत्यर्थः । तत्र एतासामिष्टकानां विधानतो मूलेन न्यासः स्यात् । गौर्या ठयुगयोगिना स्वाहास्तेन मूलेन ।

काल्यामिच्छाद्यष्टभिरथ तद्गर्तं कलशसलिलैः ।

सिक्त्वाथ धान्यमृद्भिर्विद्वान् परिपूर्य रक्षतु च ॥ २४ ॥

काळ्यामिच्छादिभिरष्टभिः शक्तिभिः स्थापनं स्यात् । अथ तद् गर्तं कलशसलिलैः सिक्त्वाऽथ धान्यमृद्भिः परिपूर्य रक्षतु । विद्वानिति जलावर्तपरीक्षितेत्यर्थः ।

निशान्तरे गर्भनिधित्सयोक्तव-

द्धुतं चरेत् प्राक् परिधानतो गुरुः ।

स्वभाजने दक्षिणतः सुसंस्कृते

विधानवित् तद्द्रविणानि विन्यसेत् ॥ २५ ॥

अथ गुरुरन्यस्मिन् मुहूर्ते गर्भनिधित्सया गर्भाधानमिच्छन् उक्तवद् यथोक्तप्रकारेण हुतं चरेत् । तत्र परिधानतः प्राग् अग्नेर्दक्षिणतः सुसंस्कृते स्वभाजने गर्भपात्रे विधानवित् सामान्यविधानज्ञो द्रविणानि विन्यसेत् ।

शैवानि सूर्यधनदादिषु वैष्णवानि

श्रीकृष्णधातृषु निजं निजमायुधं च ।

न्यस्य स्वमूलमनुभिः परिपूज्य चाधि-

वास्याथ पक्वचरमं तनुयात् पुरोवत् ॥ २६ ॥

तत्र सूर्यधनदादिषु शैवानि श्रीकृष्णधातृषु वैष्णवानि द्रव्याणि सर्वेषु निजं निजमायुधं च स्वमूलमनुभिर्न्यस्य परिपूज्याधिवास्याथ पक्वचरमं होमं पुरोवत् तनुयात् ।

हरवदिह घृतद्रव्याहुतीः किन्तु मूलम् ।
 निजनिजमभिधानं चाथ काल्यां तु सर्पि-
 र्वनमिह मनोन्मन्याष्टकृत्वो विधेयम् ॥ २७ ॥

इह अजरमाकृष्णेषु हरिवत् । शेषेषु हरवच्च । घृतद्रव्याहुतीः घृतहोमं
 चतुर्द्रव्यहोमं च कुर्यात् । किन्तु तत्राभिधानं निजनिजं मूलं स्यात् । काल्यां
 त्विह होमे मनोन्मन्याऽष्टकृत्वः सर्पिर्वनं विधेयं स्यात् ।

शोधयित्वेष्टकामध्यगर्तं शक्तिं निजोचिताम् ।
 सन्निधाप्य न्यसेद् गर्भं मन्त्रज्ञोऽवहितो गुरुः ॥ २८ ॥

पुनरिष्टकामध्यगर्तं शोधयित्वा निजनिजोचितां शक्तिं सन्निधाप्य
 मन्त्रज्ञोऽवहितो गुरुर्गर्भं न्यसेत् ।

सर्वभूतधरे! कान्ते! पर्वतस्तनमण्डिते!
 समुद्रपरिधाने! त्वं देवि! गर्भं समाश्रय ॥ २९ ॥

तन्मन्त्रं पठति – सर्वभूतधर इति ।

गौर्या मनुर्निजं मूलं भद्रकाल्यां मनोन्मनी
 देवं च तं तमत्रेष्टवा रक्षां कुर्यान्निजास्त्रतः ॥ ३० ॥

गौर्या निजं मूलं भद्रकाल्यां मनोन्मनी च मनुः स्यात् । पुनरत्र तं तं
 देवमिष्ट्वा निजास्त्रतो रक्षां कुर्यात् ।

प्रासादं कारयेत् वृत्तं तुर्यश्रं वा यथोचितम् ।
 चतुरश्रायतं मातृष्वथ वृत्तायतं तु वा ॥ ३१ ॥

तत्र वृत्तं चतुरश्रं वा यथोचितं प्रासादं कारयेत् । मातृषु तु चतुरश्रायतं
 वृत्तायतं वा प्रासादं कारयेत् ।

न्येषां स्युर्नरधर्मणो भवतु वा भार्या विलासिन्यपि ।
 चामुण्डा प्रथमाथवास्तु चरमैवाथापि वा मध्यमा
 वीरो वापि तयान्वितोऽथ नवसु स्यात् सोऽथ वान्यैव वा ॥
 ३२ ॥

अथैषां देवानामात्तगृहोचितानि पूर्व प्रासादं प्रकल्प्य तद्योग्यानि बिम्बानि
 स्युः, उत आत्तबिम्बोचितानि पूर्व बिम्बं प्रकल्प्य तद्योग्यानि गृहाणि स्युः ।
 नरधर्मणो वैश्रवणस्य “विलासिनी” नाम भार्या भवतु वा । मातृषु प्रथमा
 चामुण्डाऽस्तु वा । अथवा सा चरमैवास्तु । अथापि वा सा मध्यमैवास्तु ।
 नवसु मध्ये तया(न्वितः) चामुण्डयाऽन्वितो वीरो वीरभद्र एव स्वात् । अथवा
 स वीरभद्र एव स्यात् । अन्या चामुण्डैव वा स्यात् ।

अथाधिवासवासराद् गुरुः पुरोऽह्नि सप्तमे ।
 गिरीशदिक्प्रकल्पिते गृहेऽङ्कुरार्पणं चरेत् ॥ ३३ ॥

अथ गुरुरधिवासवासरात् पुरः सप्तमेऽह्नि गिरीशदिक्प्रकल्पिते ईशकोणगते
 गृहेऽङ्कुरार्पणं चरेत् ।

स्नात्वाचम्य वितानदीपलसिते सम्मृष्टलिप्ते गुरुः
 स्वासीनोऽङ्कुरमण्डपे स्वमनुविन्यासादि कृत्वाग्रतः ।
 विघ्नेशं परिपूज्य शोधिततलेऽस्त्रक्षालितालङ्कृता
 न्यस्येत् षोडश पालिकाः पदचतुर्वर्गात्मके क्षेत्रके ॥ ३४ ॥

तत्क्रियाक्रममाह – स्नात्वेति । गुरुः स्नात्वाऽऽचम्य वितानदीपलसिते
 सम्मृष्टलिप्तेऽङ्कुरमण्डपे स्वासीनः स्वमनुविन्यासादि कृत्वाऽग्रतो विघ्नेशं
 परिपूज्य शोधिततले कृतस्थलशुद्धौ पदचतुर्वर्गात्मके षोडशकोष्ठके
 क्षेत्रकेऽस्त्रक्षालितालङ्कृताः षोडशपालिका न्यस्येत् ।

बीजान्यस्त्रनिजाणुवास्तनजशुद्धानि न्यसोन्निष्कृतिं^g

प्राङ्नान्दीमुखकर्म मूर्त्तिपयुतः पुण्याहमप्याचरेत् ।
 पीठेज्यामनु पालिकासु तनुयाद् बीजेष्वथो धारणां
 विष्णुं सोममपि क्रमेण परिपूज्याथावपेन्मूलतः ॥ ३५ ॥

अस्त्रनिजाणुवाःस्तनजशुद्धानि अस्त्रेण निजाणुना च क्रमेण वारा क्षीरेण च शुद्धानि बीजानि पुरतो न्यसेत् । प्राक् पूर्वं निष्कृतिं प्रायश्चित्तं नान्दीमुखकर्म च पुनर्मूर्त्तिपयुतः पुण्याहमप्याचरेत् । पीठेज्यामनु पीठपूजानन्तरं पालिकासु बीजेषु च धारणास्तनुयात् । अथो विष्णुं सोममपि क्रमेण परिपूज्याथ स्वस्वमूलेनावपेत् ।

मूलेनैव समुक्ष्य गन्धरजनीतोयैः समावाह्य च
 स्नाने प्रोक्ष्य समर्च्य साधु सुपटेनाच्छाद्य रक्षेदपि ।
 कुर्याद् रात्रिषु दिक्षु तद्ग्रहबलिं नित्यं त्रिसन्ध्यासु पी-
 ठेज्याविष्णुशशीष्टिसेकनिजमन्त्रेज्याविधिं चाचरेत् ॥ ३६ ॥

गन्धरजनीतोयैर्मूलेनैव समुक्ष्यावाह्य (च) स्नानेऽपि प्रोक्ष्य साधु समर्च्य सुपटेनाच्छाद्य रक्षेद् अपि । रात्रिषु नित्यं दिक्षु तद्ग्रहबलिं सत्सम्बन्धिनां ग्रहाणां बलिं च कुर्यात् । त्रिसन्ध्यासु पीठेज्याविष्णुशशीष्टिसेकनिजमन्त्रेज्याविधिं पीठपूजां विष्णुसोमयोः पूजनं सेचनं निजमन्त्रेण पूजां चाचरेत् ।

शालियवा राजितिला माषकुलुत्थाः स्युराढकीशिम्बाः ।
 बीजानि श्यामककङ्गवः पुनर्मुद्गराजमाषाश्च ॥ ३७ ॥

ब्रह्मश्रीकृष्णेषु द्विषडन्येषु द्विपञ्च वियवान्त्यानि ।
 विश्यामकान्तिमानि तु काल्यां रात्रिग्रहा हरिहरोक्ताः स्युः ॥
 ३८ ॥

ब्रह्मश्रीकृष्णेषु द्विपङ्क द्वादश बीजानित्याह – शालीति । वैष्णवानीत्यर्थः । अन्येषु वियवान्त्यानि विगतं यवमन्त्यं राजमाषं च येषु तानि । द्विपञ्च दश

स्युः । काळ्यां विश्यामकान्तिमानि श्यामकमन्त्यं राजमाषं च रहितं येषु तानि द्विपञ्च । रात्रिग्रहाः हरिहरोक्ताः ब्रह्मादिषु हर्युक्ताः सूर्यादिषु हरोक्ताश्च स्युः ।

ध्वजं चाग्रे समुत्थाप्य त्रिसन्धासु समर्चयेत् ।

प्रातः कर्मदिने दद्याद् बीजाङ्कुरबलिं बुधः । ३९ ॥

अग्रे ध्वजं च समुत्थाप्य त्रिसन्धासु समर्चयेत् । बुधः कर्मदिने प्रातर्बीजाङ्कुरबलिं दद्यात् ।

त्रिरात्रजलवासधीस्तदुचितेऽस्ति सायाह्नके

स्वमन्त्रकृतविग्रहो गणपतिं प्रपूज्याग्रतः ।

प्रसाध्य मधुमद् घृतं स्थपतिशायितार्चादृशौ

समुन्नयतु कर्म तत् स्थपतिरप्यवस्येन्निजम् ॥ ४० ॥

स्थपतेर्यजमानेन गृहीत्वार्चा समर्पिताम् ।

तारेणाचार्य आलोक्य गृहीत्वास्त्रेण शोधयेत् ॥ ४१ ॥

बिम्बपरिग्रहक्रियाक्रममाह – त्रिरात्रेति । त्रिरात्रजलवासधीः त्रिरात्रं जलवासं कर्तुं कृतबुद्धिर्गुरुस्तदुचितेऽस्ति सायाह्नकाले स्वमन्त्रकृतविग्रहो भूत्वाऽग्रतो गणपतिं प्रपूज्य मधुमद् घृतं प्रसाध्य स्थपतिशायितार्चादृशौ शिल्पिना शायितस्य बिम्बस्य नेत्रद्वयं त्रयं वा समुन्नयतु उन्मीलयतु । स्थपतिरपि निजं कर्मावस्येत् समापयेत् । ततो जयमानेन स्थपतेर्गृहीतां समर्पितामर्चाचार्य आलोक्य गृहीत्वाऽस्त्रेण शोधयेत् ।

नवार्चा वीरविघ्नेशमातृणामवलोक्य तु ।

प्राङ्मोस्त्वित्युपस्थाय गृहीत्वा शोधयेत् क्रमात् ॥ ४२ ॥

वीरविघ्नेशमातृणां नवसङ्ख्या अर्चाः प्रागवलोक्य नमोऽस्त्विति मन्त्रेणोपस्थाय गृहीत्वा क्रमाच्छोधयेत् ।

नमोऽस्तु लोकमातृभ्यो भूतमातृभ्य एव च ।
आकाशमातरो दिव्यास्तथान्या लोकमातरः ॥ ४३ ॥

यानि बिम्बानि क्लृप्तानि युष्मद्भक्तैर्यथाबलम् ।
यूयं तान्यनुगृह्णीध्वं संस्थापनविधेर्नमः ॥ ४४ ॥

ब्रह्मण्यब्दर्भगोबालघृतमासूरवारिभिः ।
धनदे तोयसर्पिस्त्वग्दर्भमृद्वारिभिः क्रमात् ॥ ४५ ॥

कृष्णे च शोधयेत् सर्पिर्जलदर्भत्वगम्बुभिः ।
लक्ष्यामम्बुघृतत्वङ्मृद्वर्भगन्धजलैरपि ॥ ४६ ॥

गौर्या जलाज्यदर्भैश्च गौबालैर्गन्धवारिभिः ।
अब्दर्भगव्यैर्ज्येष्ठायां मृद्धेममणिगन्धकैः ॥ ४७ ॥

मध्वाज्याब्वल्कदर्भैर्मृदुदकाभ्यां च मातृषु ।
शेषेष्वाज्यमधुत्वङ्मृद्वर्भस्मचूर्णैः सगन्धकैः ॥ ४८ ॥

तद् बिम्बं वस्त्रयुग्मेन गन्धपुष्पाक्षतादिना ।
अलङ्कृत्यास्त्रमन्त्रेण विद्वान् नीराजनं चरेत् ॥ ४९ ॥

उपस्थानमन्त्रं पठति - नमोऽस्त्विति । शोधनद्रव्याणि क्रमेण पठति -
ब्रह्मणीति । शोधनानन्तरं विद्वान् तद्बिम्बं वस्त्रयुग्मेन गन्धाक्षतादिभिरलङ्कृत्या-
स्त्रमन्त्रेण नीराजनं चरेत् ।

प्राक्बिम्बशुद्धिकलशस्नपनादुमाश्री-
श्रीदाजशौरिषु विलोचनकर्म कुर्यात् ।

काल्यां तु तद्विधिघटस्नपनात् परेषु
बिम्बग्रहे तु परिशोधित एव बिम्ब ॥ ५० ॥

पुनर्नयनोन्मीलनस्य कालभेदमाह - प्रागिति । उमाश्रीश्रीदाजशौरिषु

गौरीश्रीवैश्रवणब्रह्मकृष्णेषु बिम्बशुद्धिकलशस्नपनात् प्राविलोचनकर्म कुर्यात् ।
काळ्यां तु तद्विधिघटस्नपनात् बिम्बशुद्धिकलशे ब्रह्मकलशस्नापनात् प्राक्
परेषु बिम्बग्रहे तु बिम्बे परिशोधित एव कुर्यात् ।

**गन्धाद्यलङ्कृतिकृदाज्यमधु प्रगृह्य
सूच्या सुवर्णचषकान्मधुमन्त्रजप्तम् ।
नेत्रेण यक्षगिरिजादिषु मूलतः श्री-
मात्रादिषून्मिषितयेदमुनाक्षि तद्वित् ॥ ५१ ॥**

नेत्रोल्लेखनप्रकारमाह - गन्धादीति । तद्वित् तन्त्रसमुच्चयोक्तविधानज्ञो
गुरुर्गन्धाद्यलङ्कृतिकृद् भूत्वा सुवर्णचषकात् सूच्या मधुमन्त्रजप्तमाज्यमधु
प्रगृह्यामुना यक्षगिरिजादिषु वैश्रवणगौर्यादिषु नेत्रेण मन्त्रेण श्रीमात्रादिषु
मूलतश्चाक्षि नेत्रद्वयं नेत्रत्रयं वोन्मिषितयेत् उन्मिषितं कुर्यात् ॥

**हिरण्यगर्भो ग्रहणेऽथ चित्रं मन्त्रोऽक्षिकर्मण्यजकृष्णयोः स्यात् ।
मूलेन संवेश्य सुरक्ष्य मालाणुना दृगुन्मीलनमग्रजायाम् ॥
५२ ॥**

अजकृष्णयोराज्यमधुग्रहणे 'हिरण्यगर्भो' मन्त्रः । अथाक्षिकर्मणि 'चित्रं
देवानामि'ति मन्त्रः स्यात् । अग्रजायां मूलेन संवेश्य निद्रां प्रापय्य सुरक्ष्य
मालामनुना दृगुन्मीलनं स्यात् ।

**“ओं नमो भगवति सर्वकामप्रसाधिन्य-
मृतोद्भवे कलिपत्नि नमोनमः” ।**

**मूलेनाक्षोरशेषेषु शेषेणापूर्य दृक्पटम् ।
हत्वा गामग्रगां सद्यो दर्शयेत् सास्य दक्षिणा ॥ ५३ ॥**

मालामन्त्रं पठति - ओं नम इत्यादि । अशेषेषु देवेषु शेषेण मूलेनाक्षोरापूर्य
दृक्पटं हत्वा सद्य एवाग्रगां गां दर्शयेत् । साऽस्य गुरोर्दक्षिणा च स्यात् ।

ततः सूर्यादिषु त्वेतत् कार्यं नीराजनादिकम् ।
कृत्वावाहनपाद्यादि गौर्यादिष्वभिषेचनम् ॥ ५४ ॥

ततः सूर्यादिषु तदानीं नेत्रोल्लेखनयोग्येषु एतन्नेत्रोल्लेखनं कृत्वा नीराजनादिकं
कार्यम् । गौर्यादिषु एतत् कृत्वाऽऽवाहनपाद्याद्यभिषेचनं कार्यम् ।

इह त्वलङ्कृते श्रीदशैर्योर्बध्नातु कौतुकम् ।
बिम्बे स्वास्त्रेण शेषेषु जलवाससमुद्धृतौ ॥ ५५ ॥

कौतुकबन्धनकालभेदमाह – इह त्विति । इह तु श्रीदशैर्योर्वैश्रवणकृष्ण-
योरलङ्कृते बिम्बे स्वास्त्रेण कौतुकं बध्नातु । शेषेषु *तूदवासरामुद्धृतौ
जलाधिवासादुद्धारानन्तरम् ।

स्वगायत्र्यन्वितं मूलं मन्त्रोऽजे देवकीसुते ।
जितन्तसंयुताष्टार्णः श्यादौ चक्रादिरिष्यते ॥ ५६ ॥

अजे कौतुकबन्धने स्वगायत्र्यन्वितं मूलमन्त्रः । देवकीसुते कृष्णे
जितन्तसंयुतोऽष्टार्णः । श्यादौ चक्रादिर्मन्त्र इष्यते ।

स्थित्वा प्रार्थ्य नमस्त इत्यणुयुजा दर्भाग्रगर्भाज्जलिः
क्षौमक्षिप्तसमुक्तसर्षपसुवर्णेर्जस्वलं कौतुकम् ।
ऊर्णासूत्रसितं सुवर्त्य परिजप्य स्वाणुना सप्तधा
साङ्गुष्ठोपकनिष्ठिकाङ्गुलियुजा बध्नातु बाहूत्तमे ॥ ५७ ॥

कौतुकबन्धनप्रकारं तु तन्त्रसमुच्चयोक्तश्लोकेनाह – स्थित्वेति । स तु
श्लोकोऽस्माभिस्तत्र व्याख्यातः ।

नमस्तेऽर्चे सुरेशानि प्रतीके विश्वकर्मणः ।

प्रभाविताशेषजगद्धात्रि तुभ्यं नमो नमः ॥ ५८ ॥

त्वयि सम्पूजयामीशं स्वयम्भुवमनामयम् ।

रहिता योनिदोषैस्त्वमृद्धियुक्ता सदा भव ॥ ५९ ॥

दिवाकरादिपदभाक् स्यात् सूर्यादावयं मनुः ।

पूर्वार्धयोर्मनाग्भेदो गौर्यामस्मिन् मनौ भवेत् ॥ ६० ॥

उपस्थानमन्त्रयुग्मं पठति — नमस्त इति । अयं मनुः सूर्यादौ स्वयम्भुवमित्यत्र दिवाकारादिपदभाग् भवेत् । गौर्यामस्मिन् मनौ पद्यद्वयस्य पूर्वार्धयोर्मनाग् ईषद् भेदो भवेत् ।

नमस्तेऽर्चे सुरेशानि विश्वावासेऽसुरारिणि !

त्वयि सम्पूजयामीशे माया विश्वात्मिकामुमाम् ॥ ६१ ॥

तत्पूर्वार्धद्वयं पठति — नमस्त इति ।

नीत्वा जलाशयतटं प्रतिमां तदम्भः

संशोध्य पूजयतु वह्निमयं तु बिम्बम् ।

सम्भावयेच्च फलकोपरि पीठमिष्ट्वा

बिम्बं निवेश्य परिरक्षतु मन्त्रिवर्यः ॥ ६२ ॥

पुनर्जलाशयतटं प्रतिमा नीत्वा तदम्भः संशोध्य वरुणमावाह्य पूजयतु । बिम्बं तु वह्निमयं सम्भावयेच्च फलकोपरि पीठमिष्ट्वा बिम्बं निवेश्य मन्त्रिवर्यो यथोक्तप्रकारेण रक्षतु ।

ततस्तार्तियेऽह्नि स्थपतिकरमुक्तं सुरगृहं

गृहीत्वा तद्बाह्ये स्वपद उपविश्याशरदिशि ।

दिनान्ते तन्मन्त्रन्यसनगणपत्यर्चनगुणा-

दिसंस्कारान् दानं च चरतु पशो रक्षितगृहः ॥ ६३ ॥

प्रासादशुद्धिं संगृहाति – ततस्तार्तीय इति । ततस्तस्मात् तार्तीयेऽस्ति स्थपतिकरमुक्तं यजमानेन शिल्पिकराद् गृहीत्वा दत्तं सुरगृहं गृहीत्वा दिनान्ते काले तद्बाह्याशरदिशि निर्ऋतिभागे स्वपदे स्वस्थानउपविश्य तन्मन्त्रन्यसनगण-पत्यर्चनगुणादिसंस्कारान् स्वस्य सकलीकरणं गणपतिपूजां तन्तुकुशस्त्रगादि-संस्कारं च कृत्वा पशोर्दानं चरतु ।

**गुणस्त्रग्भ्यां धाम्नः परिकलनकृच्छोऽधयतु तत्-
क्रमज्ञो मुष्ट्याद्यैर्यजतु शुचि दिश्यस्त्रकलशम् ।**

**सकृद्राक्षोघ्नं स्वास्त्रमसकृदिहावर्त्य कुसुमा-
स्त्रमोक्षं कुर्वीताखिलमनलसालान्तमपि च ॥ ६४ ॥**

ततो रक्षितगृहो भूत्वा तालत्रयादिभिः प्रासादं संरक्ष्य गुणस्त्रग्भ्यां धाम्नः परिकलनकृद् भूत्वा तत्क्रमज्ञः प्रासादशुद्धिक्रमं जानन् मुष्ट्याद्याद्यैः शोधयतु । शुचिदिश्यग्निकोणेऽस्त्रकलशं यजतु च । इह सकृद् राक्षोघ्नमसकृदस्त्रं चावर्त्य कुसुमास्त्रमोक्षमनलसालान्तमग्निप्राकारपर्यन्तमखिलमपि कुर्वीत च ।

**सर्वत्र वैष्णवी ज्ञेया मुष्टिः श्रीकृष्णधातृषु ।
गौर्या दर्भशलाकाभिः काल्यां चान्येषु शाम्भवी ॥ ६५ ॥**

श्रीकृष्णधातृषु सर्वत्र स्थलशोधने वैष्णवी मुष्टिर्ज्ञेया । गौर्या दर्भशलाकाभिः, काळ्यामन्येषु च शाम्भवी शैवी मुष्टिः ।

**निश्यग्निदिशि राक्षोघ्नं श्रीकृष्णाजेषु वैष्णवम् ।
होमं शैवं तु शेषेषु कुर्यादस्त्रं निजं निजम् ॥ ६६ ॥**

निश्यग्निदिशि श्रीकृष्णाजेषु वैष्णवं, शेषेषु शैवं च राक्षोघ्नं होमं कुर्यात् । अस्त्रं तु निजं निजं स्यात् ।

**वास्तुहोमं शिवदिशि कुर्याद् द्विकलशान्वितम् ।
सूर्यादिष्वपि दुर्गाः स्युर्मूलं दूर्वास्वजादिषु ॥ ६७ ॥**

शिवदिशि द्विकलशान्वितं वास्तुहोमं च कुर्यात् । वास्तुहोमे सूर्यादिष्वपि “पञ्च दुर्गाः” स्युः । अजादिषु दूर्वाहोमे स्वमेव तु मूलं स्यात् ।

**काल्यां स्वस्त्यणुभिश्च प्राग् व्याहृतिभ्योऽष्टभिः क्रमात् ।
हल्लेखा हुंफडन्ता स्याद् राक्षोघ्नेऽस्त्रमुदीरितम् ॥ ६८ ॥**

काळ्यां व्याहृतिभ्यः प्रागष्टभिः स्वस्त्यणुभिः क्रमादाज्यहोमश्च स्यात् । अस्यां भद्रकाळ्यां हुंफडन्ता हल्लेखा राक्षोघ्नहोमेऽस्त्रमुदीरितम् ।

**कुर्याद् वास्तुबलिं शैवं ब्रह्मादिषु तु वैष्णवम् ।
विनियोज्य घटौ त्वन्ते रक्षां पुण्याहकृच्चरेत् ॥ ६९ ॥**

सर्वेषु शैवं ब्रह्मादिषु तु वैष्णवं च वास्तुबलिं कुर्यात् । पुनरन्तर्घटौ वास्तुकलशौ विनियोज्य पुण्याहकृद् रक्षां चरेत् ।

**अथ बिम्बशुद्धिकलशं शिवदिशि कृतमण्डपे गुरुः शुद्धे ।
पूजयतु पञ्चकैर्वा नवकैर्वा भेदितं बुधो नवभिः ॥ ७० ॥**

बिम्बशुद्धिकलशपूरणमाहः – अथ इति । अथ शिवदिशि कृते शुद्धे मण्डपे बुधो गुरुर्नवभिः पञ्चकैर्वा नवकैर्वा भेदितं बिम्बशुद्धिकलशं पूजयतु ।

**प्रागादिखण्डगतमध्यघटेऽशेषे
द्रव्याणि विन्यसतु मध्यगमध्यमे च ।
मन्त्री प्रदक्षिणतयोपघटेषु तेषां
शुद्धाम्बु चेति तु नवद्रविणक्रमः स्यात् ॥ ७१ ॥**

अशेषे प्रागादिखण्डगतमध्यघटेषु मध्यगमध्यमे च मन्त्री पूरणमन्त्रज्ञः प्रदक्षिणतया द्रव्याणि विन्यसतु । तेषामुपघटेषु शुद्धाम्बु च, इति नवद्रविणक्रमः स्यात् ।

लक्ष्म्यां दिशासु विदिशासु बहिस्तु काल्याम् ।
स्वीयक्रमेण नवकानि नवापि तुल्य-
द्रव्याणि मातृषु न शुद्धजलं तथेह ॥ ७२ ॥

सप्तदशद्रव्ये लक्ष्म्यामन्तस्तथाऽन्तर्बहिश्च प्रागादिषु क्रमत एव स्यात् ।
काल्यामन्तर्बहिश्च दिशासु विदिशासु च मातृषु स्वीयक्रमेण नव नवकान्यपि
तुल्यद्रविणानि । तथेह शुद्धजलं न स्यात् ।

मृद्वारि पत्रसलिलं क्वथितं च पञ्च
गव्यानि गन्धसलिलं च पितामहे स्युः ।
क्वाथाम्बुपुण्यजनराज्यथ पञ्चगव्यं
व्यस्तं समस्तमपि मृज्जलगन्धवारि ॥ ७३ ॥

क्रमेण द्रव्याणि पठति – मृद्वारीति । पितामहे ब्रह्मणि मृद्वारि पत्रसलिलं
क्वथितं पृथक् पञ्चगव्यानि गन्धसलिलं च स्युः । एवं सर्वत्र द्रष्टव्यम् ।
पुण्यजनराजि वैश्रवणे ।

गव्यानि पञ्च बसुदेवसुताद्रिपुत्र्यो-
मृत्क्वाथरत्नजलगन्धजलं च भूयः ।
गव्यं पृथक् सहकषायमृदम्बु लक्ष्म्यां
रत्नाम्बु चाथ बहिरष्टसु गन्धतोयम् ॥ ७४ ॥

वसुदेवसुताद्रिपुत्र्योः कृष्णे गौर्या च । लक्ष्म्यां सप्तदशद्रव्ये गोमूत्रादिरत्न-
जलान्तानि नव द्रव्याणि मध्यादीशान्तं बहिरष्टसु गन्धतोयं च स्युः ।

गव्यं पृथक् सह च पत्रकमग्रजायां
गन्धान्वितामलकवारि हिरण्यवारि ।

मुत्साकषायमपि मातृषु पञ्चगव्यं
व्यस्तं समस्तमथ गन्धजलं च विद्वान् ॥ ७५ ॥

ज्येष्ठादिषु नवद्रव्याण्याहः – गव्यमिति ।

मूलेन रत्नमपि गन्धमशेषमन्त-
व्यस्तानि मातृमनुभिश्च ततो नृभागे ।
काल्यां समृत्क्वथितकौषधिपुष्पतैलं
गव्याज्यगौलमपि भैरवनामभिश्च ॥ ७६ ॥

काळ्यां सप्तदशद्रव्यमाह – मूलेनेति । काळ्यां अन्तः ब्रह्मकलशे मूलेनाशेषं
रत्नमशेषं गन्धं च ततो दैविके मातृमनुभिर्व्यस्तानि रत्नानि गन्धानि च;
नृभागे भैरवनामभिः मृत्क्वथिताद्यष्टकं च ।

शेषेषु तु क्वथितकं पशुमूत्रगव्य-
क्षीराणि भस्म दधि मृत् कुशगन्धवारि ।
कृत्वासनोष्टिघटसंस्करणादि सर्वं
न्यासक्रमादिह तथा द्रविणप्रयोगः ॥ ७७ ॥

शेषेषु सूर्यादिषु कथितपशुमूत्रादि नव द्रव्याणि स्युः । आसनेष्टिघटसंस्करणादि
सर्वं कृत्वा न्यासक्रमाद् द्रविणप्रयोगः स्यात् ।

नदीतटाभ्यां वल्मीकात् कुलीरावासतो विधौ ।
क्षेत्राद् गजविषाणाच्च ग्राह्या वेद्याच्च मृत्तिकाः ॥ ७८ ॥

ब्रह्मश्रीचम्पकाशोकनीपाम्रबकुलार्जुनाः
क्षीरिणश्च वटाश्वत्थपक्षोदुश्वरशाखिनः ॥ ७९ ॥

पत्रमेषामिह ग्राह्यं कमलक्षीरिणां तु वा ।
सेव्यार्त्यम्बुजटास्त्रायोमुरशीतैस्तु गन्धकम् ॥ ८० ॥

मृदादिसङ्घातद्रव्याणि क्रमेण पृथक् पृथगाहः – नदीतटाभ्यामित्यादिभिः ।
विधौ ब्रह्माणि ।

वेद्या नद्यास्तथा क्षेत्रात् पर्वताद् वृषशृङ्गतः ।
 वराहगजदन्ताभ्यां वाष्ण्ये त्वाहरेन्मृदः ॥ ८१ ॥
 क्षीरित्वग्भिः कषायोऽत्र गन्धो ब्राह्मोऽत्र रत्नकम् ।
 वज्रं मौक्तिकवैडूर्यपद्मरागप्रवाळकम् ॥ ८२ ॥

वाष्ण्ये कृष्णे मृदादि पठति - वेद्या इति । अत्र कृष्णे ब्राह्मः ब्रह्मणि प्रोक्तो गन्धः वज्रादिपञ्चकं रत्नकम् ।

वेद्या नद्यास्तथा तीर्थाद् वल्मीकाद् वृषशृङ्गतः ।
 वराहगजदन्ताभ्यामपि गौर्या मृदो हरेत् ॥ ८३ ॥
 पलाशखदिरक्षीरिशमीत्वग्भिः कषायकम् ॥ ८३^१/_४

गौर्या मृदादि पठति - वेद्या नद्या इति । उमाश्रियोर्गन्धाष्टकमाह - चन्दनेति । रोहित् कुङ्कुमम् ।

वज्रं मौक्तिकवैडूर्यशङ्खस्फटिकपुष्पकम् ।
 चन्द्रकान्तं महानीलं रत्नानि ब्रह्मरागकम् ॥ ८४^१/_२
 चन्दनागरुकर्पूरमांसीरोचनरोहितः ।
 कचूरं वानरं चैव गन्धाष्टकमुमाश्रियोः ॥ ८५^१/_२

शमीपलाशखदिरवित्वाश्वत्थविकङ्कतैः ।
 सोदुम्बरवटैश्चैव लक्ष्म्यां क्वाथो विधीयते ॥ ८६^१/_२
 वल्मीकाद् वृषशृङ्गाच्च सूकरान्मूषिकालयात् ।
 क्षेत्रात् तीर्थान्मुदोऽत्राग्न्यायतनात् पर्वतादपि ॥ ८७^१/_२

मणिं मुक्ताफलं चैव वैडूर्यं नीलमेव च ।
 पद्मरागं प्रवालं च रत्नं वज्रं हरिन्मणिः ॥ ८८^१/_२

लक्ष्म्यां कषायादिकमाह - शमीति ।

वज्रं मौक्तिकमाणिक्यशङ्खस्फटिकपुष्पकम् ।
गोमेदकं मरतकं काल्यां रत्नाष्टकं भवेत् ॥ ८९^१/_२ ॥

रक्तचन्दनकाश्मीररोचनाकपिमांसिकाः ।
चोरागुरु च गन्धाः स्युरभिषेके तदर्चने ॥ ९०^१/_२ ॥

वल्मीकवृषशृङ्गकोत्था नादेयी च समुद्रजा ।
आखुसूकरसम्भूता खलजा वेदिजा मृदः ॥ ९१^१/_२ ॥
शिरीषास्त्रशमीपर्णक्षीरिणां तु कषायकम् ॥ ९२ ॥

सहा च सहदेवी च सदाभद्रा कृताञ्जलिः ।
श्रीदेवी विष्णुपर्णी च दूर्वौषधय ऐन्द्रचपि ॥ ९३ ॥

जातिस्त्रीमल्लिकाकुन्दनन्द्यावर्ताब्जचम्पकैः ।
यूथिकासहितं पुष्पमथवा बकुलान्वितम् ॥ ९४ ॥

मयूराश्वत्थपनसशिरीषाम्रवटोद्भवैः ।
पलाशौदुम्बरयुतैः शेषेषु स्यात् कषायकम् ॥ ९५ ॥

वल्मीकचत्वरगिरिनदीतीर्थाग्निवेश्मजाः ।
वृषकुञ्जरशृङ्गोत्था मृदो गन्धास्त्वजोदिताः ॥ ९६ ॥

मणिर्मुक्ता मरतकमिन्द्रनीलगतः परम्
वज्रं वैदूर्यकं पुष्पं गोमेदं रत्नमीरितम् ॥ ९७ ॥

कषायत्वक्करीषाणां दग्धं भस्मात्र कीर्तितम् ।
बिम्बग्रहेऽपि तच्छुद्धावेत एव मृदादयः ॥ ९८ ॥

काळ्यां रत्नादिकमाह - वज्रं मौक्तिकेति । पर्णं पलाशम् । शेषेषु सूर्यादिषु

कषायादिकमाह – * मधुकेति । शेषेषु गन्धास्त्वजोदिताः ब्रह्मण्युक्ताः । सर्वत्र बिम्बग्रहे तच्छुद्धौ बिम्बशुद्धौ एत एव मृदादयः स्युः ।

कलशपूरणपूजनकृद् गुरुः

स्वमनुना हुतकृद् दहनेऽर्चिते ।

द्रविणकुम्भसमर्पिततद्घृतः

प्रतिजपेत् परिरक्षतु चास्त्रतः ॥ ९९ ॥

कलशपूरणपूजनकृद् गुरुरर्चिते दहने स्वमनुना स्वस्वमूलमन्त्रेण हुतकृद् भूत्वा द्रविणकुम्भसमर्पितं घृतं तत्सम्पातद्रविणकुम्भेषु संस्पृश्य स्वस्वमन्त्रान् प्रतिजपेत् । अस्त्रतः परिरक्षतु च ।

इति शेषसमुच्चये प्रथमः पटलः ।

* ‘मयूराश्वत्थ’ इत्येव मूले पठितम् । किन्तु ‘मधुकाश्वत्थ’ इत्यपि घ मातृ, य. मूलमात्रायां दृश्यते ॥